अस्तुरेची आन्तरिक पीडा सात्विकतेन उक्तावपी 
ही नूतन साखरदांडेची कविता. जिणेचो अर्थ 
सोदपी सुक्ष्म प्रतीकांवरवीं हे कवयित्रीन जिणेची 
अनुभुति व्यक्त केल्या. तिच्या ह्या उत्फर्क्यांत ती 
अनुभुती साबार सात्विक अस्तुरेचें प्रतिनिधीत्व 
करता.आपणाली घुसमट उक्तावपापसत ही 
कविता आक्रोश करून आपणाले वेदनेचें 
जिणेच्या बाजारांत प्रदर्शन करूंक सोदीना. 
आपणाल्या स्पंदनांक साद दिवपी प्रतिसाद, 
सहानुभुती at आदार ती घराभायर सोदीना ही 
तिची विशेशताय. हेरांक आपणाल्या सात्विक 
स्पंदनाचो थाव लागचो न्ही देखून हो पासवर्ड . 
मानवी भावनांचो स्पर्श जांवंक नाशिल्लो संगणक 
मनशाक एक पासवर्ड दिता आनी मनशाची 
“प्रायव्हसी' सांबाळपापासत वावुरता पूण 
मानवी स्पंदनाची व्हडविकाय सांगपी मनशाची 
जीण अशी प्रायव्हसी दिवंक कित्याक कांचवेता 
काय अशा year उतरांचो खेळ 
करीनास्तना, आकांत मांडीनास्तना 
सात्विकतायेन सोद घेवपी ही कविता. एकूण 
कोंकणी कवितेंत नूतनाची कबिता एके तरेची 
संयमित दीपशिखा जावन निगूढ़ जाता. 


- डॉ. सु. म. तडकोडकार 
नामनेचे कोंकणी-मराठी कवी 

म्हज्या अपुबविच्या भुरग्यांक... 


मळबाक जसो नकेत्रांचो, दर्या देगेक ल्हारांचो, 
तसोच म्हाकाय सदांकाळ, मेळचो तुमचो वांगड 
धांवत्वा तुमच्या पावलांत, ओड आसची मातवेची 
“पासवर्ड'च्या काळांत ह्या, घालचो कसो सांगड ? 


- आई 


पासवर्ड मारतना...... 


“जीण जाली कस्तुरी' (1994) उपरांत पासवर्ड हो म्हजो कविता 
संग्रह उजवाडाक हाडटना म्हाका अंतस्कर्णांतल्यान खोस भोगता. फाटलीं 
बरींचशी वर्सा कुटूंब, नोकरी आनी कोंकणीच्या संघटनात्मक वावरांत घुस्पून 
उरील्ल्यान हें पुस्तक उजवाडा येवपाक कळाव जायत गेलो. 

म्हजो जल्मगांब माशेल, कलेचो गांव! देवळांचो, झांडा पेडांचो, 
शेतां-भाटांचो गांव, हांव हांसलें, रडलें, Good, शिकलें ह्याच गावांत, 
ल्हानपणांत आमगेर कामांक येवपी मथु आनी सावळो, लाकडां फोडपी 
पंढरी, आवयची माया दिवपी तुळशी, घरांफुडली चमेली, घराफाटलो 
आंबो, वरगांवचे YAH, खांतोडेंतली बोर, तारीवयलो सांगोड, मळार 
खोखो, लंगडी खेळपी म्हज्यो इश्टीणी हें सगळें हांवें काळजांत सामाळळे 
देखून हांव कवी जालें म्हणूं येता. आयज म्हज्याखातीर हो म्हजो गांव 
शेणला आसत तरी तो म्हाका खूब आवडटा. 


कवितेचेर हांवे मनापासून प्रेम केलां. म्हजी कविता म्हजे तशेंच 
समाजांतल्या दर एका मनशाचे, शेजाऱ्यांचे, इश्ट - इश्टिणींचे अणभव. 
सैम आनी मनीस म्हाका आवडटा. समाजांतली कसलीय घडणूक म्हाका 
अस्वस्थ करता, तीच म्हाका बरोवंक प्रोत्साहीत करता. जीण जाली | 
कस्तुरी'त चडश्यो प्रेमकविता आसात. काळाप्रमाण त्यो आयिल्ल्यो. पूण 
प्रेमांत दडिल्लें सत्य उपरांत होलमता खंय. अस्तुरेची आयची परिस्थिती 
तितली समादानकारक ना हें बारीकसाणीन नियाळटकच जाणवता. आयज 
कुटूंबाची विभागणी जायत चल्ल्या. घोव-बायले मदले संघर्श वाडीक 
लागल्यात. मानसिक अत्याचार बळावल्यात. तरणाटो हातूंत घुस्मटला. 


काळानुरुप समाजीक मुल्यां बदलत आसात. हें सगळें कवितेच्या रुपान 
मांडपाचो हांवे प्रामाणिक यत्न केला. 


काळ बदल्लो, मनशां बदल्लीं. हे नवे बदल आपणायतना मनशां मनशां 
मदले मेळप उणें जावंक लागलां. कम्प्युटरान क्रांती केल्या मोबायलाचे 
टॉवर्स वाडत आसात. इंटरनेटान नेट धल्ला. इमेल्सान पत्रांचेर हांवळ 
हाडल्या. घरांघरानी दर एकल्याचो आपलो असो 'पासवर्ड' भावनीक 
जातें शेणिल्ल्यानूच जमा. अशे खुबशे प्रस्न म्हाका पडटा आनी म्हजे 
कवितेतल्यान, हांव ह्या प्रस्नांचो सोद घेतां. 


म्हज्या ह्या प्रवासांत वेळोवेळ कवितेची तोखणाय करपी ज्येष्ठ कवी 
श्री. नागेश करमली, श्री. रमेश वेळुस्कार, श्री. प्रकाश पाडगांवकार, श्री. 
माधव बोरकार, कथाकार श्री. दामोदर मावजो, तुजो संग्रह येवपाकुच जाय 
अशें पोटतिडकीन सांगपी श्री. पुंडलीक आनी श्रीमती हेमा नायक, म्हज्या 
कवितांचेर बारीकसाणीन भाश्य करपी डॉ. सु. म. तडकोडकार, आनी श्री. 
जयंत कायकिणी, म्हजी कविता हिंदी आनी इंग्लीश भाशेंत पावोवपी डॉ. 
सोनिया सिरसाट आनी डॉ. किरण बुडकुले, हांचे हांव काळजासावन ऋणी 
आसा. 


चित्रकार श्री. श्रीधर कामत बांबोळकार हांणी सोबीत मुखपृश्टान Fest 
पुस्तक सजयलें. रिया ग्राफिक्स हाणीं अक्षरजुळोबणी करून आनी रुतू 
ऑफसेटचे मालक श्री. हिरू नायक हाणी आपल्या छापखान्यात छापून 
पुस्तकाक बरो आकार दिलो. नूतन प्रकाशनाचे श्री. अरुण साखरदांडे 
हाणी तें तुमचेमेरेन पावयलें. तांकां सगळ्यांक दीनवास. आयज हो पासवर्ड 
मारतना म्हज्या मनांतल्यो संवेदना कवितांच्या रुपांतल्यान प्रकट करपाक 
जाणी म्हाका आदार दिलो त्या सगळ्यांचे अंतस्कर्णातल्यान उपकार. 


- नूतन साखरदांडे 

a. 


सोद 


जायते दीस जाले 
हांव सोदतां 
म्हर्जे म्हाकाच 
हांगा थय... 


हांव म्हाकाच 
मेळूंक धांबतां... 


दीसभर भायर 
नोकरे फाटल्यान... 


घरांत येतकच 
भाकरे फाटल्यान... 


मागीर खरशेतां 

आनी उश्या पोंदा 

डायरी आनी 

पेन घेवन सुस्त न्हिदतां... 


आयज कशें तरी 

zid म्हाकाच 

सोदून हाडलां, 

घट्ट बांदून घालां 

आनी होरायत बसलां उतरांक 
म्हज्या अस्तित्वाची 

कुरू रेखपाखातीर 

2. 
काजुल्यांचें झाड 


जोगलांचो नाच चल्ला 
पयस दोंगुल्ल्या आड 
पानापानांनी थरथरता 
म्हर्जे काजुल्यांचें झाड 


मळबाच्यो देगो सोदी 
धरतरेचे उमाळे 


मध्यान रातीं फुलून आयले 
उजवाडाचे कळेच कळे 


वारें आतां वादळ जावन 
पान पान हालयता 
जिविताचो रूख म्हजो 
मुळा सकट हुबयता 


Sie 
आशाढ पांवळी 


आशाढ पांवळी 
वज्र वेगळी; 

हर हरयाळी 
चारी दिका... 


चुड्याचो चमचम, 
जायांचो घमघम; 
सतारीची धून 

रंध्रां taia... 


कुळाराची वाट 
आतां अनवळखी; 
यादींची पालखी 
जड खांदार... 


TTT) 

पावस येतोलो 


वाजत गाजत धोल बडयत पावस येतोलो... 
आपूण येतां म्हूण म्हाका चिटी धाडटोलो 
पेद्रू अंकल, हुसेनभाय, दत्ताबाब, मावशीबाय, 
नाचत नाचत गोफ विणीत पावस येतोलो ... 


काकीबाय काकीबाय, पापड तुजे बेगीन सुकय 


पावस येतोलो... 

व्हनीबाय व्हनीबाय, दोणांत आंबल्यो बच्यो चेपय 
पावस येतोलो... 

ताईबाय ताईबाय, सुंगटां बांगडे सारके सुकय 
पावस येतोलो ... 

आतीबाय आतीबाय, आमटाण तुजी बेगीन कल्लाय 
पावस येतोलो... 

रोझीमांय रोझीमांय, आंबे घोंटां काडून घे 

पावस येतोलो... 

सांतानबाय सांतानबाय, बांगड्यां रेशाद करून घे 
पावस येतोलो... 

फुगड्यो घालीत उडक्यो मारीत पावस येतोलो 


वाजत गाजत धोल बड़यत पावस येतोलो ... 

अब्दुलभाय, खंय रे वता, घर तुजें धांपून घे 

पावस येतोलो... 

शेंबतूआका बाजारा नाका, शेणयो तुज्यो थापून घे 
पावस येतोलो... 

आवडूमावशे विडयो मागीर, जळोव लाकूड भरून घे 
पावस येतोलो... 

बोस्त्यांवमामा, गजाली नाकात फेणये कारबो भरून घे 
पावस येतोलो 

वाऱ्यार बसून हुबत हुबत पावस येतोलो 

तासो वाजयत धोल बडयत पावस येतोलो ... 


सखाराम, सांकवार बसून खड्डो कित्याक खरपिता? 
पावस येतोलो... 

तुकाराम, तिस्कार रावन सिगारां कित्याक फुसकायता? 
पावस येतोलो... 

घरार चडून नळे तेलयांब फुटल्यात जाल्यार घालून घे 
पावस येतोलो... 

भाटांतलीं चुडटां ओडून मल्लां मातशीं विणून घे 
पावस येतोलो... 


फुगोट्यो मारीत जोगूल पेटयत पावस येतोलो 
वाजत गाजत धोल बडयत पावस येतोलो... 


Si 
नातें 


जें सुरबातीक आसता 
आनी काळांतरान उरना 
तें नातें 


जें पयलीं रगता वरी दाट 
आनी मागीर उदका परसूय पातळ 
तें नातें 


जें खरें नासताच पूण 
आसा म्हूण आमी आमचे आमकांच 


फटयतात, 
तें नातें 


नातें उरलां जल्मा पुरते... 
नातें उरलें मरणा पुरें... 


भयणी भयणीचें पटना 

भाव भावाचें तोंड पळयना 
कोणाची आवय? 

खंयचो बापूय? 

कोणाकूच नात्याची याद ना 

घोवा बायलेचें नातें 
तेंबूय आसता 
आसता वेव्हारा पुरतें 


कोण कोणाचो 
गळो आंबुळटा 
कोण कोणाक 
कोयत्यान कातरता 
कोण कोणाची 
तकली फोडटा 
आनी हें सगळें 
नात्यांतूच घडटा 


भुरगेपणांतलें नात्याचें 
सुंदर चित्र 

आतां इल्लें इल्लें 
धुसर जायत चल्लां 
नातें ल्हवू ल्हवू 

नाच जायत चल्लां 
नात्याचे संदर्भूय 
बदलत चल्ल्यात 

6. 
तुजे वांगडा चलतना 


तुजे वांगडा चलतना 

हांव वादळाकूय भियेना 

तूं नासतना मात 

पानूय हाल्ल्यार कच्च जाता 


तुजे वांगडा चलतना 

मनाक लागता मळबपिशं 
तूं म्हऱ्यांत नासतना 

दर्याचीं ल्हारांय लागीं येनात 


तुजे वांगडा चलतना 
पयसुल्ली वाट लागींच दिसता 
तूं नासतना मात 

लागचीच वाट याद उरना 


तुजे वांगडा चलतना 
जिणेक आसचो न्हय अंत 
तूं नासतना मात 

जिणेंत उरचो ना अर्थ 

ie 


चमेली 


उटंगारांचो पयलो पावस 
पडटा तेन्ना 

याद जाता म्हाका 

म्हजी भुरगेपणांतली चमेली! 


म्हज्या आंगणांतली 
पानापानांनी फुलपी चमेली! 


हांव झोंपाळो बांदतां 
तेन्ना म्हजेर पांकळ्यांचो 
शिंबर करपी चमेली! 


म्हजे खातीर फुलपी चमेली! 
म्हजे खातीर झडपी चमेली! 


आयजूय ती पांकळ्यो झडयता 
म्हजे यादीन 

adi adi दुकां गळयता 
चमेली म्हजी वाट पळयता... 

तुजीं उतरां 
तुजीं उतरां 


केन्ना विखाळ 
केन्ना मोगाळ 


तुजो स्पर्श 


केन्ना नाकासो 
केन्ना जायसो 


तुजी नदर 


केन्ना पावस 
केन्ना उजो 


9. 
अशेच एके पुनवे राती 


अशेच एक पुनवे राती 
आयलो भरते भार 
आनी ओंठार Gad 
लख्ख विजे ल्हार 


चंद्रिमाच्या शितळ चान्न्यांत 
तूं थंड दुदा धार 

आनी मन सोडटा 

चंद्र चान्न्यांचे हुस्कार 


10. 
अशें कशें? 


विखाच्या फव्ठाक 
अमृताची रूच 
सुखाचे तेंगशेर 
वाट पळेता दुख्ख 


सर्गाचे वाटेर 
नरकाचें दार 
उमाशेचे राती 
चान्न्याचो भार 


दिसाच्या दोळ्यांत 
रातिचीं सपनां 
गरिबाच्या गळ्यांत 
भांगराचीं पवनां 

EN: 
चान्नी रात 


चान्नी रात 
दोळ्यांत वात 
वातीक तेल सपनांचें 


काळजांत दर्या 
दर्यांत उदक 
उदक मळबा दुकांचें 


मनांत झाड 
झाडाक फूल 
फूल तुज्या यादींचें 


आंगणांत मोर 
मोराक दोळे 
दोळ्यांत काजळ सैमाचें 


दारांत पालखी 
पालखेंत मूर्त 
मूर्त कोणा देवाची 


काळजांत घाय 
घायांत रगत 
रगत म्हजे वळखिचें 


12. 
उतरां 


कांय उतरां धांवत येतात 
मनाच्या दर्यांत जीव दितात 
काळजा तळार वचून 

खोल खोल रोमून उरतात 


कांय उतरां लजेस्त भिडेस्त 
आपालिपा खेळत रावतात 
केळोवन तांकां हाडटना 
मनपिसारो फुलून येता 


कांय उतरां नाच्च नात 
सोदून सोदल्यार मेळनात 
उश्णीं हाडिल्लींय मानवनात 
एक व्यथा जल्मूच घेना 

13. 


केन्ना अशेंय घडटा 


gi म्हळे, 

आयज मळबांत जोगलावता 
बारेंय बरेंच सुटलां 

आयज रातचो बरोच 

पावस पडटलोसो दिसता! 


Bia उमेदीन बाजारांत वचून 
मोगर्‍यांची हाडली फांती 
म्हाका याद जाल्यो 

कांय वर्सा पयलींच्यो 

त्यो मंद धुंद निळ्यो राती 


इतल्यान नेटाच्या 
वादळीवाऱ्याक लागून 
धा बरांचेर लायटूय गेली 
Bla मनांत म्हळें, 

बरेंच जालें 

पूण कितें सांगू, 

लायट गेली 

आनी लायटी वांगडा 
भुरग्यांची न्हिदूय गेली 


रातभर लायट आयलीच ना 
आनी नेटाचो पावसुय 
पडलो ना 


14. 
पिशेपणां 


बशिल्लेकडेन हांब येवजितां 

हांव तुजे कडेन सारकें कित्याक बागना? 
म्हजेर उपाट मोग करपी 

तसो पट्ट करून जल्माक येना 

हें हांव कित्याक काय समजना? 


हांव जाणां, 

तुका हांव परत परत दुखयतां 
पूण gri दुखोबन 

हांब सुखी कशें उरतलें ? 


घडये हीं म्हजीं पिशेपणांय आसत 
पूण ह्या पिशेपणाकूय 


एक खर कारण आसा 


हें कारण कसलें तें मात 
तूं विचारू नाका 

तश्यो तुज्यो कोडू गोड यादी 
हांवें काळजांत सांबाळळ्यात 
पूण त्यो शेणतूय म्हूण 
म्हाका भंय दिसता 


तूं म्हणटलो, परतूय पिशेपणां ! 
आसत... 

तूं जाणां 

म्हज्या सपनांक रंगूच ना 


कित्याक तर हावें केन्नाच कोणाचें 
आयकलेंना 

म्हूण हांवें सपनांनी रंगूय भरलोना 
तूं भरशीत म्हज्या सपनांनी रंग? 


हांव जाणां 

तुजें जग म्हजे भोंबतणींच घुंवता 

पूण तूं हें केन्नाच उलोवन दाखोवचो ना 
आयज म्हजे कडेन सगळें कितें आसा 
पूण तूंच ना हेय बी म्हाका कळटा 


कित्याक तर 

` हांब जाचे वांगडा जगूंक सोदतालें तो तूं न्हय 
आनी हांव जाचे बगर रावंक शकना 

तो मात तूंच, 

आतां हीं मात पिशेपणां म्हणूं नाका! 


15: 
नवी वाट 


तुज्या पापाच्या वचपान 
gia हाल्लें 
पूण कोंसळळेंना 


गळ्यांतल्यो काळ्यो पिड्डुको 
मात दवरल्यो 

समाजाची काळी नदर 

म्हजेर पडची न्हय म्हूण 


तुज्या माणकुल्या 
हाताक धरून 

अ आ ई शिकयतना 
कितलेशेच फावटीं 
तुजे पाटये बयलीं 
अक्षरां चुकतालीं 
तेन्ना दोळ्यांतल्या 
दुकानी हांब तीं 
पुसतालें 


हे गजालीक 
आयज वर्साच जालीं 


आयज तुरे 

चीट बरयल्या 

... म्हाका सोदूं नाका 

हावे म्हजी नवी वाट सोदल्या... 
तेन्ना मात हांव सामकें कोंसळ्ळें 


कितले मुदयाळे खीण 
आयले म्हजे जिणेंत 
पूण हांवें दुसरो 
विचार केलोच ना 
तुजे खातीर 


आतां सोसूं नजो 
हे उतळताप 
आनी हें एकलेपण 


आतां म्हाकाय बी 
म्हजी नवी वाट 
सोदचीच पडटली 


16. 


धर्तरी 


उकती आयज धर्तरी 

तान तान तानशेल्या 

स्वासा स्वासांत मातये कण 
रोम रोम थरथरला 


कितले दीस कितल्यो राती 
दोळ्यांच्यो भिजल्यो वाती 
गर्भकुडींत पुजिल्ल्यो 

त्यो बिण्ण काळख्यो राती 


मळब निळें सपनाळें 
आयज लागतलें हातीं 
पेट्टा आयज कणाकणांत 
लक्ष लक्ष फुलवाती 

तीच म्हजी होळी 


रंगरंगयाळ्या कपड्यांनी 
तरेकवार रुपड्यांनी 

म्हज्या गांवची शीम सजता 
तेन्नाच म्हजी होळी रंगता 


शिगम्याच्या खेळां मांडार 
धोल ताशे झांज वाजता 
घुमचेकटर घुमच्या तालार 
जाणटे जेन्ना नेणटे जातात 
तेन्नाच म्हजी होळी रंगता 


ओस्सय ओस्सय 

शबय शबयच्या तालार . 
तळी म्हज्या मनांत 
फुलोर धरून नाचता 
तेन्नाच म्हजी होळी रंगता 


म्हजी होळी म्हणल्यार 
न्हय रंग, न्हय पिचकारी 
आमचे संस्कृतायेच्या 
दायजाची शिदोरी 


जाणट्या रगताक नेट हाडपी 
तरण्या रगताक जागें करपी 
दुस्मानांकूय एकठांय हाडपी 
ही शिगम्याची तळी 

तीच म्हजी होळी 


18. 
अशें मळब अशी माती 


जाचें ताचें मळब आसता 
जण एकल्याच्या माथ्यार 
मळब नीळनीळणशें 
आमोरेचेर तांबशें 
दिसता रातचें जायजायशें 


रंगरंगयाळ्या आपल्या 
रुपान लायता पिशें 
दिसता उडी मारून 
धरचें कशें ? 


जितलें तूं धरूक वता 

तितलें तें पयस वता 
पयशिल्ल्यान हांसता 

आपलो नाद सोडून दी म्हणटा 


पूण जेन्ना जेन्ना 

मळब वेंगावपाक 

आमी मारतात उड़ी 

त्या त्या खिणाक 

आमकां सांवरता 

पांयां पोंदची माती 

जण एकल्याच्या 

माथ्या वयलें मळब 
आसता एक सोबीत सपन 


आनी पायां पोंदची माती 
आसता एक वास्तव 

चडटी - देंवती 


चडटेर सगळेच 
खरशेतात 
धांपेतात 


कांय जाण चडटी 

अर्द्यारूच सोडटात 

थोडे चडटी पळयल्यारूच परततात 
चडटेर कोणूच कोणाचें आयकना 
चडटेर कोण कोणाक रावना 


देंवतेर मात बरें 

सगळेंच सुशेगाद 
धांपेवप ना, खरशेवप ना 
सगळोच आनंदी आनंद 
देंवतेर सगळेच 
सगळ्यांचे आयकतात 


एक मात खरें, 
चडटी चडले बगर 
देंबती लागना 

20. 
अशेय एके अस्तुरेक 


नशिबाक दोश कित्याक दिता 
तुजें नशीब तूंच घडोवंक शीक 
बेश्टींच दुकां गळोवं नाका 

रडटल्याकूय तूं हांसोवंक शीक 


वाटेर Sela कितलेय कांटे 
फुलां समजून चलूंक शीक 
वल्या लाकडां वरी धुंबरेवं नाका 
भगभगून पेटूंक शीक 


कोणा तालार नाचूं नाका 

तुजीं मतां मांडूंक शीक 

मोनें रावन कांयच जायना 
एकदां तरी सत्य उलोवंक शीक 


अन्याय सोंसलो, खूब जालें 
एकदां तरी तोंड उगडूंक शीक 
कोणूय येत करूंक काबार 
दुर्गावतार घेबंक शीक 


कितल्योय परिक्षा दिवंच्यो पडूं 
जापो तांच्यो दिवंक शीक 
जिणेक जर अर्थूच नासता 
अर्थ तिचो लावपाक शीक 


21. 
तुज्या जैतान खोशी हांव 


नस्ते आरोप सोंसले हांवें 
खिणाखिणांक म्हज्या नांवांर 
आसूं म्हूण रावलें ओगी 
घरचें कित्याक घालचें गांवार 


जेन्ना चुकलें तेन्ना gA 
केन्नाच म्हाका भोगशिलें ना 
तुज्या चुकांक मात हांवें 
केन्नाच बोट दाखयलें ना 


धांवपाक सुरू केलें तेन्नाच 
qia घालून उडयलें 

पडलें म्हूण नाटक करून 
हांवेच सवंग सोबयलें 


जितले दाव खेळळो तूं 
मुद्दाम दाव हारलें हांब 
तुकां दिसलें जिखलो तूं 
तुज्या जैतान खोशी हांव 

कविता तुज्यो - म्हज्यो 


ih 
gia चड उलयलें 
तुका सोंसना 
उलयनासतना Wael 
तुका खपना 

आतां करप कितें 
कांयच समजना ! 


2 
तुवें आयज म्हाका सांगलें 

जाणा मगो, हालींसरा 

म्हाका राग म्हणटा तो येच ना 
gid हांसत म्हणलें 

हालींसरा म्हणल्यार केन्नाच्यान? 
आयच्यान काय कालच्यान? 

तुवें तिडकीन म्हणलें 

पळय आं, म्हाका राग STS नाका 


3. 
gA म्हणले, 

लोक मोग करून लग्न जातात 

आमी लग्न जावन मोग करुया 
आयडिया बरी आसा, हांवें म्हणले 
उपरांत भुरगीं जालीं, संवसार वाडलो 
आयज फाल्यां करीत करीत 

मोग करपाचो तसोच उरलो 

4. 
मोग म्हणल्यार फोग 

पयशिल्ल्यान पळोवंक बरो दिसता 
म्हऱ्यांत गेल्यार आंगार येता 


5. 
मोबायला वयल्यान मोग करून 
आतां मोगूय जाला मोबायल _ 
आयज हो नंबर 

फाल्यां दुसरो नंबर 


6. 
हालींच्या तरणाट्यांक 

मोग करप बोल्साक परवडना 
पयलीं एक दोन रुपयांच्या पत्रांनी 
काम भागतालें 

आतां इण्टरनॅट इ मेलां 
मोबायलाचीं बिलांच बिलां 
म्हारग म्हारग होटॅलां 

पाड पडूं! मोग जाय कोणाक? 


पासवर्ड ...... 35 


23, 
सपन 


हें जनेल हांव सदांच पळयतां न्हीदतना 
आनी जनेला फाटल्यान धोलपी 
हो माडूय बी 


वाऱ्या वांगडा शिरशिरपी 
चुडटांतल्यान धांबपी, 

हो चंद्रिमूय तसो 

म्हाका नवो न्हय 

आनी ताचे फाटलें नीळनीळशें मळब 
तें तर जल्म जल्माचो सांगाती 


पूण मळबा पेल्यानूय आयज पळयलें 
Bla एक सपन 

आनी तें चंद्र हातांत धरून 
चुडटांतल्यान उडी मारून 

अचळय देंवलें म्हजे म्हच्यांत 

लीपचोरयां रावलें 
FEST उशा कडेन 
हांव केन्ना न्हीदतां काय 
म्हूण वाट पळेत 


मिरयां मिरयांचें धवेंफुल्ल 

तोपरें घालून 

धव्याच कपड्यांनी गुठलायिल्लें 
तें माणकुलें सपन 

म्हाका वळखिचें दिसलें 

ताका येतालो तो सोबीत परमळ 
दुदाचो, पावडराचो काय 
वखदाचो तो कळनासलो 

पूण तो परमळ अपरुपूच 
संवसारांतल्या सगळ्या 

परमळां परस वेगळो 


खंय पळयला काय हाका, 

हांव येवजूंक लागलें 

आतां याद जाली 

आयज सांजेच पळयिल्लें era ताका 
तुज्या दोळ्यांच्या पाळण्यांत धोलतना 
सोबीत मलप्यांच्या पांगरुणा पोंदा 
सुस्त न्हिदिल्लें 

24. 
बदल 


तीच्च सकाळ 
तीच्च सांज 
तोच्च दीस 
तीच्च रात 


टिवी लायलो 
तोच्च आवाज 
तेंचतेंचपणाचो 
आयलो वाज 


गेलें फिरूक 
तोच्च रस्तो 
तींच्च घरां 
रस्त्यार हटकुपी 
तींच्च मनशां 


तेच्च प्रस्न 
तीच्च जाप 
तेंचतेंचपणाचो 
आयलो वाज 


Bla दिसाक म्हणलें 
सदांच कशें 

तेंच तेंच 

कांयच बदल ना? 


दिसान म्हणलें 
तूं खंय बदल्लां? 
तूंय बी तेंच्च 


आनी हांव हाल्लें 
म्हर्जे हांवच 
बदल्लें 


म्हजी सकाळूय बदल्ली 
आनी सांजूय बी 

म्हजो दिसूय बदल्लो 
आनी रातूय बी 

2 
जादू 


भुरगेपणांत म्हाका 

जादू खूब आवडटालो 
आनी तो करपी 
जादुगारूय बी 

कितल्या भावार्थान हांब 
दवरतालें विस्वास 
सगळ्या गजालींचेर सहज 
लेंसाचें जातालें सुकणें 
आनी सुकण्याचीं फुलां 
मोट्याचो जातालो बारीक 
आनी बारकाचो मोटो 


आतां केन्नाय दिसता 

हावें जादवान नाच जावचें 
आनी पूत जावन करची सेवा 
जाणट्या आवयबापायची 

जीं रावतात एकलीं एकसुरी 
वाट पळयत आपल्या भुरग्यांची 


केन्नाय दिसता जावंची आवय 
बोमली पेखूंक नाशिल्ल्या 

त्या अनाथ भुरग्याची 

जाका सोडून दिला उश्ट्या AIR 
घेवचें aie आवयचे मायेन 

आनी पळयत रावचें ताच्या 

तोंडा बयल्यो हिमटी आनी हांशें 

दिसता म्हाका बाळक जावन 
रीगचें ते आवयच्या गर्भात 
जी वर्सा कणकणीं सपनेता 
आवयपणाचीं सपनां 

आनी पोटार भोंबतल्या 
तिच्या हाताच्या स्पर्शान 
जाबचें पावन 


केन्नाय दिसता 

जांबंचो हांबें राजकुंवर 

ते वाडिल्ले चलयेचो 

आनी बांदचो मणी तिच्या गळ्यांत 
पुराय करीत तिचीं विणिल्लीं सपनां 


कुड्ड्यांक दिवंचे दोळे 
आनी थोंट्यांक पांय 

मंदबुद्दीक दिवंची बुदूद 
आनी मोन्याक आवाज 


नोकरी नाशिल्ल्याक दिवंची नोकरी 
आनी पोटाक नाशिल्ल्याक भाकरी 
घर नाशिल्ल्यांक मेळचें घर 

आनी गरिबांक आदार 


आनिकूय खूबश्यो गजाली 
जादवान जावं येता 
जर कोणूय म्हाका 
FEST भुरगेपणांत पावयता 

एके कववित्रिचो बायोडेटा 


हो म्हजो बायोडेटा 
सगळ्यांत पयलीं म्हजें नांव 
म्हर्जे नांव म्हणल्यार हांव 
आनी हांब कोण? 


हांव एक नात 

पळोवंक नाशिल्ल्या आज्या आजयेची 
हांव एक धूव 

भुरगेपणांत 

सोंपिल्ल्या आवयबापायची 


हांव एक भयण 

म्हज्या शेणिल्ल्या भावाची 
आनी बेठोच हुस्को करतले 
म्हजे मायेस्त भयणीची 


हांव एक धुवडी 

म्हजे एकसुरे मावशेची 
हांव एक भाची 

म्हज्या पयसुल्ल्या मामाची 

इतल्यांत सोंपूंक ना 

हांव एक सून 

म्हज्या जाणट्या मांयमांवाची 
हांव एक भावजय 

म्हज्या देरां नण्णांची 


हांव एक आवय 


ऑफिसातल्यान केन्ना येता काय 


म्हण बाट पळोवपी 
FEST माणकुल्या भुरग्यांची 


हांब एक बायल 
आपल्या वांट्याक केन्ना 
म्हण म्हजेर शिणपी घोवाची 


हांव एक शेजान्न 
वेळाप्रसंगाक धांबपी 

Bla एक इश्टीण 
कोणाच्याय उल्याक पावपी 


ते भायर विंगडविंगड संस्थांनी 
हांव Bah, तमकें बी 

आनी निमाणें 

हांव एक कवयित्री... 

Lies 
मोरपांखी सपनां 


लेव गुलाबी रंगाचे मेटीचेर 
ताणें भरलीं तांबडींच गुलाबां 
आनी पांचबींचार पानां 

हावें पळयलें 

सुयेच्या दर एका घरा वांगडा 
तुज्या दोळ्यांत उफेतालीं 
मोरपांखी सपनां 


हावें तुकां म्हणलें 

आगो, 

तुर्वे कांटे कित्याक काडलेनात? 

JA म्हणलें, कांटे केन्ना काडटात तर? 
हावे म्हणलें 

पिश्या, तुका खबर ना 

दर एके व्हंकलेच्या सपनांत 

फकत गुलाबांच आसतात 

आनी संवसाराचे पावलबारेर 

खिणा खिणाक तोपपी कांटे मात 

त्यो सहजतायेन विसरतात 

qe कांट्यांची तयारी दवरली, जाल्यार 
तुजी जीण जातली गुलाबावरी परमळीत 


तें म्हाका पळयतूच उरलें... 

28. 
परतून एकदां 


परतून एकदां हे पिरायेर 

सुरू जाला नदरेचो खेळ 
एकामेकांकडेन पळोंवक केन्ना 
इतलीं वर्सा नासलो वेळ 


परतून एकदां अणभवतात आमी 
खांदयेवेली सोबित शेवणीं 
आनी मागीर ताजी जाता 

एक एक याद पोरणी 


परतून एकदां आदल्यावरी 
तुज्या मोगान भिजता चींब 
आतां म्हाका नाका हारसो 
तुज्या दोळ्यांत म्हर्जे बींब 

29. 


थिकां 


f. 
कदेल आसल्यार 

तुकां मान 

कदेल वतकच 

सगळेच बेमान 

g 

तूं उलयत राव 

हांव मोनी गाय 

म्हज्या मोनेपणाचो अर्थ 
मागीर तूं कसोय लाय! 
3) 

म्हज्या सुंदर गोंयाक 
कसली लागल्या पनवत? 
वेळो आनी दोंगर विकून 
गोंयची चल्ल्या उदरगत! 
4. 

हय हय म्हूण 
करिनासतना रावपी बरे? 
कायना ना म्हूण 

करून दाखोवपी खरे? 
5. 

पत्रां जोडटात नातीं 
तुटिल्लीं; 

पत्रां तोडटात नातीं 
जुळिल्लीं 

6. 
पयशांचो सोरोप 
नात्याक गिळटा 
सुवार्थाच्या उज्यांत 
मनीसपण जळटा 


T 

बापूय पिकार ! 

चलो म्हर्जे आयकना 
चलो पिकार ! 

बापूय म्हाका समजना 


8. 

अस्तुरेचे जिणेंत 

येवं दी कितलींय मोडणां 
कशींच बाये चुकनात 
चुली कडलीं फोण्णां 


9. 

दोळ्यांनी पळयिल्लें 
काळजान सोसले 
काळजान सोंशिछ्े 
दोळ्यांनी सांगले 


10. 

जाका ना आयचो हुस्को 
ना फायची चिंता 
ताकाच न्हीद 

बरी गाड पडटा 


30. 
कुळाराचे वाटे 


कुळाराचे वाटे म्हज्या 
चमेलीचें झाड 

हांव येतलें म्हण धोलता 
मागीलदारचो माड 


कुळाराचे वाटे म्हज्या 
धालो खेळटी देवळां 
फांत्यापारार कुडकुडटा 
कांदळां आनी ओंबळां 


कुळाराचे वाटेर हांव 
उस्तीत वतां यादी 
“तामरेतीर पानां' 
भुरगेपण सोदी 


कुळाराचे बाटे म्हज्या 
शिगम्याचीं रोमटां 
पालखी हाडूंक चल्ले गा 
हातांत घेवन घुमटां 


कुळाराचे बाटे म्हज्या 
कांटेच कांटे 

तरी लेगीत चलतां हांव 
अनवाणी are 


कुळाराचे वाटे मागीर 
कांट्यांचीं जाती फुलां 
त्या फुलांच्या वासानूच 
बळें म्हाका दिलां 


कुळाराचे बाटे म्हजी 

कोण पळयना गे वाट 
देवाऱ्यांतल्या देवान लेगीत 
केली न्हय गे फाट 


कुळाराचे वाटे म्हज्या 
. मन करता पेणें 

उमाशे रातीं लेगीत 
मान्नी पुनवे चान्ने 

31 


शेणिल्लो गांव 


म्हजो एक गांव शेणला 
शेणिल्ल्या गांवांत म्हज्या 
एकलो एकसुरो अपुर्बायेचो 
वाट चुकिल्लो भाव शेणला 


म्हजो एक गांव शेणला 
शेणिल्ल्या गांवांत म्हज्या 
आज्यान उमेदीन बांदिल्ल्या 
घराचें घरपण शेणलां 


त्या घरांत तुळस आसा 
तुळशीकडेन वाती नात 
नित्यनेमान वाती लावपी 
थरथरपी हात नात 

घराक त्या आंगण आसा 
वाट पळोबपी दोळे नात 
आंगणांत त्या झाड आसा 
फांतोडेर फुलपी कळे नात 


चुड्याची कीणकीण ना 
पदराची सळसळ ना 
पाटी ना, दप्तर ना 
आपालिपाचो खेळ ना 


थोडें आशिष्ठे शेणलां 
थोडें नाशि्ठे शेणलां 
सोबीत सुंदर यादींचो 
म्हजो एक गांव शेणला 


म्हजो एक गांव शेणला 

त्या Mara नांव शेणलां 
पांचव्याचार गांवांत त्या 
मायेचें कुळार शेणलां 

तो आनी ती 


ताणें चार दुकां गळयल्यार लेगीत 
लोकांक चर्र जाता 

तिचें रडप सदचेंच जालां 

अशें लोक कित्याक म्हणटात? 


तो खूब उलयल्यार 
तो सोशल 
ती खूब उलयल्यार 
ती फॉरवर्ड 


तो उसरां येता 

ताका ओवरटायम करचो पडटा 
ती उसरां येता 

रातची खंय हेडटा समजना ! 


तो तापल्यार 
तो दादलो 
ती तापल्यार 
ती सुबेज 


तो गेलो, 

कपलाचो कुकूम गेलो, 
गळ्यांतलो मणी गेलो, 
माथ्यांतलीं फुलां गेलीं, 

ती गेली, 

ताच्या हातांतली मुदीय गेली ना 


33. 


तडजोड 


ज्या दिसा आमी कुळार तोडटात 
आनी घर जोडटात 
त्या दिसाच्यान तडजोड सुरू जाता 


कांय दीस बरे बतातं 
तो तिचें मन राखता 
ती ताचें मन राखता 


मागीर तोड फोड, मोड परत जोड 
अशें आतपत्या पयन्यान चालूच उरता 


कांय फावर्टी इतले ओडटात 
केन्ना तुटलें तें कळ लेगीत ना 
मागीर गांठी मारून परत जोडटात 


तोड-जोड, तोड-जोड 
चालूच उरता 
जिवीत सोंपसर 


लोक मात म्हण्टात 
आवयूस! 

Bre बाये बरें चलता 

घोवा बायलेचें बरें पडटा... 


तेन्नाच एक नबी गांठ 
पडिल्ली आसता... 

34. 


चित्र 


ik 
एक महानगर 
अक्राळ विक्राळ 
गाडयांचो कलकल 
सैमाचो दुकळ 


हांव पळयतां 

एक चली 

सिम्रला कडेन 

सात आठ वर्सांची 

दोन वर्सांच्या 

नागड्या भावाक 

हांडीर मारून | 
भेंडा वयलो पिंजको म्हेळो 
घागरो सांबाळीत 

गाडयां मदल्यान 

वाट काडीत 

जड्ड्या Hare 

मार्थे खरपीत 

रडत रडत 

मागता भीक 

...गरीबको एक रुपया 

दे दो भैय्या... 

मारीत हङ्ड्यार 

हातार हात 

आनी 
...आगे चलो 
आगे चलो... 
म्हणीत 
सगळेच ताका 
धांवडायतात 
तांकां घडये 
सदचेंच जालां 


मात म्हजो हात 


अचळय पर्शीत... 


g 
आनीक सात आठ वर्सानी 
तेंच महानगर 

तेंच सिम्नल 

तोच रस्तो 

तींच मनशां 

तीच चली 

त्याच जाग्यार 

घागरो बयर काडीत 
वेवस्थीत केंस 

वळोवन, 
' ओंठांक लिपस्टीक 
सारोबन 

पूण आतां 

wa 

art 

हड्ड्यार 
हातूय 

मारप ना 

कोणाक तरी 
दोळ्यांनी 

खुणायता 

गाडी थांबोबपाक 
भिकेक न्हय 

तिची 

हक्काची जोड 

आनी ताचे 

हांडी वयलो 
व्हडलो जाल्लो 
धाकलो भाव 

त्याच सिम्नला कडेन 
आसा 

कोणाच्या तरी 
बोल्साचेर नदर 
दवरून 


अचळय म्हजो हात 
म्हजी पर्सिचेर... 


35. 
रांदनीर आदन खतखतता 


तुमी कशें वागचें 

हाचे नेम तुमचे कडेन नात 
पूण आमी कशीं वागचीं 
हाका नेमूच नेम 


ह्या नेमां आड वचपाचें हांव जेन्ना चिंततां 


तेन्नाच रांदनीर आदन खतखतता... 


हाड नाशिल्ले जिबेवरी 

जाय तेन्ना जाय तशे, जाय ताचेर 
तुमी खुशाल उलयतात 

तोंडार साकरी सुरी 

फाटल्यान तास तास तासतात 
dard रांदनीर आदन खतखतता... 


एकल्याच्या वाखरान दुसऱयाचें खाड 
आपलें बरें, दुसर्‍याचे पाड घालपाक 
तुमचो जीव बसबसता 

तेन्नाच रांदनीर आदन खतखतता 


Ti बोल्स जड, gri सलाम | 

तुजे कडेन सत्ता आसा, तुकां सलाम ! 
आदू गोदूचें गा पडलां कोणाक? 

मोब थंय खणटा चड थंय बेणटा 
तेन्नाच रांदनीर आदन खतखतता 

36. 
हांव राजा 


आयज हांव राजा 

एका तेंपार giga आसलों 
तुमचेवरीच 

पूण तुमी मात थंयच उरले 
बे एके बे करीत 

म्हाका मात तुमचेवरी 
रावपाचें नासलें 


हांवें पळयलें 

हांगा सगळें राजाचेंच चलता 
आमी मात घणसाबैल कशे 
मान हालयतात 

जो बांगर बैल जावंक सोदता 
ताचेर बडयांर बडयो पडटात 
ताका राजाचो मार खावचो पडटा 
बळ सोंसचे पडटात 

मागीर हेर घणसाबैल 

हो पिसो, हो पिसो 

म्हण ताका हांसतात 

तेन्ना हांवें थारायलें 

कितेंय करप, राजा जावप 

हो राजाचो अन्याय 

मोडून उडोवप 

घणसाबैला भशेन काम करप ना 
बांगर बैला वरी उसव्ठप ना 
कश्ट केले, मेहनत केली 

राजा जावपाक लागतात तीं 
नाडेपेन्नांय केलीं 

आनी एक दीस हांव राजा जालों 


आतां हांव राजा, तुमी म्हजे नोकर 
हें म्हजें गार्डन 

रोयतले तुमी, 

शिंपतलेय तुमीच 

येतले बतले म्हणटले 
गार्डन, बरें न्हय? 

कोणाचें, राजाचें! 

हांव राजा, 

राजा वरीच वागतलों 

कितें at, कितें वायट 
हांब थारायतलों 

तुमी फकत घणसाबरैलावरी 
मान हालोवपाची 

बांगर बैल जावपाचें ना 
कळ्ळें तुमकां? 


जमता जाल्यार 
म्हजेवरी राजा जावन दाखयात 

आदोळी 


आदोळी इश्टीण अस्तुरेची 
तिचेच मुखार गायल्यो अस्तुरेन 
आपल्यो दुख्खदिण्यो काणयो 
आनी तिच्याच कानांत 

सांगलीं आपलीं 

मनांतलीं गुपितां 


नवे व्हंकलेचे उस्वास 
आनी जाणरेलेच्या भेंडाचे त्रास 
आदोळीच जाणां 


भुरग्याक आशेल्ले आवयची 
दर म्हयन्याची अवस्था 
आनी वर्सान ad 

गुरवाचार येतकच 

जाल्ली तिची आवतिकाय 
आदोळे बगर 

कोण जाणा जायत? 


कांदो शिनतना 

अस्तुरेच्या दोळ्यांतल्यान देंबिल्ल्या 
मोन्या दुकांचीं कारणांय 

तिणें आदोळेकूच सांगल्यांत 


जीव दिवपाचो विचार 

मनांत घोळटा आसतना 
कितलेशेच फावटीं 

आदोळेन तिचीं बोटां कातरून 
तिका साबुदूदीर हाडल्या 


स्टोब कसो फुट्टा 

आनी अस्तुरी कशी लासता 
हें कोनशाक रावन आदोळीच 
मोन्यांनी पळयत आयल्या 


मांय सुनेच्या झगड्याची 
गवाय आदोळी 
जावाजावाच्या कसपाची 
गवाय आदोळी 

नणंद भावजयेच्या शिणाची 
गवाय आदोळी 

आवय धुवेचे मायेची 
गवायूय आदोळीच... 
रांदचेकुडींतल्या 

दर एका खिणाची गवाय 
आदोळी... 

38. 
कांय Hee कविता 


T; 
पयलीं कोडू मागीर बरो 
इल्लो घाल पुरो पुरो 
करीत करीत सोरो 
तुमचो इश्ट जाता खरो 


2 
गांवठी सोच्याच्यो 
गांवठी गाळी 
फॉरेन सोच्याच्यो 
फॉरेन गाळी 
काळीज मात 
सारखेंच जाळी 


3. 
गोंयात दर देवळा मुखार 
एक तरी ak 

देवा तुकां 

साश्टांग नमस्कार 


4. 
हांव 'घेतां' 

तो भरता' 
हांव “बसतां' 
तो “मारता” 
सांगपाचें म्हणजे 
कोणूच पियेना! 


li 
en 


ड; 

तिणें घोबाक म्हणलें, 
हे शंबर रुपया 
सांबाळून दवरिल्ले 
घरांत ना तांदूळगोटो 


सामानाची यादी 

घेवन बाजारांत गेलो 

येतना घेवन आयलो 

एक कील तांदूळ, एक नाल्ल 
एक कॉर्टर सोरो आनी 
सुंगटांचो वांटो 


6 


फुडल्या पन्नास वर्सानी आयचो तरणाटो : 


डॅडी, खेळून सामकें पुरो जालां ! 

कांय ना रे, इल्लें ड्रींक घेवया 

फ्रेश जातलो 

पूण डॅडी, तुमचो पापा रागार जावचो ना? 
फोन करून ताकाय 

आपोवया मरे बसपाक 

39. 
बंद दार 


पयलीं काय बरें आशिल्लें 
तुका हांव जाय आशिल्ले 
तुज्या म्हज्या मनाभितर 
एक उकतें दार आशिल्ले 


जेन्ना आमी मेळटालीं 
बरांचीं वरां उलयतालीं 
तुजी म्हजी मोगा काणी 
सगळीं जाणां गुणगुणटालीं 


सोडलें कुळार आयलें घरा 

नवें नातें बांदून पदरा 
आयच्यान हीं तुजीं मनशां 
आवयन सागलें, सांजच्या पारा 

गोड बोलांक हांवूय फसलें 
सगळेंच म्हर्जे दिवन बसलें 
आपापलो स्वार्थ सादून 
सगळ्यांनी लुटून घेतलें 


केन्ना तरी सगळेंच मोडलें 
आनी तुजें जगूच बदल्लें 
मनशांची नसाय, नात्याचो वीट 
तुजेय मन पोखरींत गेलें 


आतां मदलें दार घट्ट धांपलां 
नात्याचें सवंग सामकें विटलां 
बंद दारा मदीं आतां 

बसलां थंय हांवूय चिड्डलां 


सवाई ८०००० 

40. 
झाड 


झाड लायलें 
बरें केलें 


तुज्या मोगाच्या 
शिंपण्यान 
तें घसघशीत वाडटलें 


जाणटेपण येता 
तशें तशें 
झाड वाडत वतलें 


तुज्या घरांतलीं मनशां मात 
ल्हवू ल्हवू पयस वतलीं 
तेन्ना 

तुज्या निमाण्या वगतार 

तें झाडूच आसतलें वांगडा 
तुज्या सांगाताक 

ES SMI शि शि, 


41. 


यो fear भर पोटा 


यो दिसा भर पोटा 
म्हयन्याचे निमाणे दीसा 
कटाकटा... 


एक तारखेक चिकन मटण 
पांच तारखेक कल्ल्यो विस्वण 
धा तारखेक पांपलेटां 


इकरा तारखेक Herd वेल्ल्यो 
पंदरा तारखेक बांगडे ताल्ल्यो 
बीस तारखेक तिसऱ्यो सुंगटां 


एकवीस तारखेक करबट भोपशें 
पंचवीस तारखेक बुरांटे चलता 
तीस तारखेक सुकीं सुंगटां 


यो रे दिसा भर रे पोटा 
म्हयन्याचे निमाणे दीसा 
कटाकटा... 


42. 
तू 

तूं अचकीत येता 
वादळ कसो 


आनी म्हाका विचारता 
तूं कशी आसा गे? 


आनी तुज्या ह्या प्रस्नान 

दारां जनेलां किटकिट्टात 
आनी घरूय उंमेदीन 

हेवटेन तेवटेन लागता नाचूंक 
आनी हांव मात झाड कशें 
मूळ घट्ट धरून 

हुमटून पडत म्हूण 

म्हाकाच सांबाळटां 


मागीर तूं म्हाका 

हें मातशें करू? तें मातशें करू? 
विचारीत रावता 

आनी म्हाका आङ्डून आङ्डून 
सांगीन दिसता, 

हें मातशें तुजें न्हय 
हैं सगळेंच तुजें 
पूण म्हाका उतरां फुटनात 


म्हजे ओंठ शिंवल्यात 

हांवें काय काळान तें हांव नकळों 
पूण केन्ना तरी तुजे जिणेंत 
ब्हडलें मोड येतलें 

तेन्ना तूं 

कशी आसा गे? 

हें परक्‍्यावरी विचारचो ना 
दारां जनेलांय तेन्ना 

तोंडाक खिळयो घाल्लेवरी 
ओग्गी आसतलीं 

आनी घरूय बी मोनेळ पांगरून 
आपूण कांयच नकळो करें! 


आनी eta? 

तुर्वे कितेंय विचारचे पयलींच 
मुळा सकट 

हुमटून पडिल्लें आसत! 

हैं घर कोणाचें? 


हें म्हजें घर, 

हातूंत हांव, म्हजो घोव 
आमची दोगां भुरगीं 
पोरसांत झाडां-वाली 
आनी हय, एक शाली... 


म्हर्जे घर 

सुंदर सजयिल्लें 
घांसून पुसून 
चकचकीत केल्लें 


सकाळचीं आठ ते 
रातचीं आठ 

म्हणल्यार आख्खो दीस 
हांव घरा भायर 
कामाचो काडीत किस 
घरा भितर शाली 


शाली घर सांबाळटा 
भुरग्यांक न्हाणयता 
खावयता जेवयता 
कपड्यांक फेर मारता 
टिफिनां भरता 

शाळेक व्हरता हाडटा 
घांसता, पुसता 

शिनता, कांतता 
उमळटा, नुस्ते उजरायता 

घरांत कितें जाय नाका 
शालीच पळयता 

कितेंय शेणलें, शालीक विचार 
कितेंय लुटलें, शालीक सांग 


शाली, नाल्ल सोंपल्यात? 
शाली, चावी खंय आसा? 
शाली, पंचम केन्ना? 

शाली, भुरग्यांक वखद दिलें? 
शाली हो पणस, 

रोसाळ काय कापो? 

सगळ्या प्रस्नांक 

शाली कडेन उपाय आनी जापो 


शाली घराचें एक्कूय 

सोंपण चुकना 

शालीकूय आतां घर परकेंशे दिसना 
शालीचो बापूय बेबदो 
तोंड-फाफडूंक येता तेन्ना 

शाली ताचेर तापता 

तेन्ना म्हाका होलमता 

शालीक तापूंकय कळटा 

शालीची आवय 

शाक भाजी विकून 
चार-पांच जाणांचो 

संवसार चलयता 

चवथ, दिवाळी तीं 
शालीच्याच खुस्तार मनयता 
भावंडांक कपडे, स्त्र्यो 
चोपड्यो, पुस्तकां 

शालीच व्हरून पावयता 
मागीर हांव म्हणटां, 

शाली, लग्ना - कारणाक कितेंय 
गांठीक दवर मगो! 

शाली विचित्र हांसता 

त्या हांशान ताच्या 

Fest काळीज लासता 


टिवीर पिक्चर आसा त्या दिसा 
ताचीं कामां सटासटा 

नायक नायिकेच्या 

मोगान तें घुस्पता 

नायकाचें नायिके कडेन 

लग्न जायना जाल्यार 

ताच्या दोळ्यांतल्यान 

दुकांचे व्हाळ 

व्हिलनाक मागीर गाळयांर गाळ 


70 ««««« पासवर्ड 


सिनेमांत उदेता 

लग्नाची पयली रात 

तेन्ना शाली 

लजता खास 

आनी पोल्यांर तांबडी लाली 
म्हाका आवडना सिनेमा 
पूण हांव टिवी बंद करिना 


शाली तापना 

पूण... 

केन्ना केन्नाय फुगले बगर रावना 

गँसार च्याचें उदक सळस॑ळटा 

आनी हांव अर्द वर फोनाचेर खळखळटां 
फोनाच्या बिलाचो ताका हुस्को 

हांब गॅस वाट लायतां, 

कामाक वचपाक MAIS करतां 
शालीच्या फुगपाचीं कारणां अनेक 
आनी म्हजे मुखार प्रश्‍न एक 


हें घर कोणाचें? 
घरांत gia खिणाचें! 

44. 
वण्टीकूव आसता कान 


उलयतना ल्हवू उलयात 
वण्टीकूय आसता कान 
चलतां-बोलतां लुटून व्हरत 
मनशा मदलो सैतान 


दोळे फुडें आसले तरीय 
दवरात नदर फाटल्यान 
जिवा-भावा इश्ट 
तोपिंत सुरो मोगान 


वयल्यावयर हांसूक शिकात 
कितलेय जरी आसले दुखांत 
रुपड्या बगर भोंवू नाकात 
जियेतले जाल्यार सुखान 

45. 


कुवाहें 


ज्या मळार खेळळें 
ज्या तळ्यांत पेंबलें 
मनांत म्हज्या खेळळो 
देवकीकृष्ण... 


ज्या थळार पावलें ` 
काळान पारखिलें 
करून घेतली सेवा 
मन धन्य धन्य... 


नियतिचें pars 


सुटून सुटना 
बच्याचें फळ मेळटा? 


कोण जाणां... 

46. 
म्हाका सुटी जाय 


सकाळीं उठून च्या कर 

चपाते वांगडा भाजीय कर 

बेगीन कर, बेगीन कर 

भुरग्यांची करांदाय 

... म्हाका सुटी जाय, म्हाका सुटी जाय 


कांतूंक बस, शिनूंक बस 

Wala उठून कुकर लाय 

मशीन लाय, मिक्सर लाय 

बेगिबेगीन नुस्तें उजराय 

. म्हाका सुटी जाय, म्हाका सुटी जाय 


रांद, वाड, उश्टीं काड 

बाजारांत वचून नुस्तेंय हाड 

केन्ना सुट्टली काय ही 

म्हज्या हातांतली दाय 

... म्हाका सुटी जाय, म्हाका सुटी जाय 


तेल आसा, तूप ना 

च्या आसा, साकर ना 

तांदूळ आसात, नाल्ल ना 

हळद आसा, मिरसांग ना 

हें जाय तें जायची परवड 

केन्ना सोंपतली काय? 

--'म्हाका सुटी जाय, म्हाका सुटी जाय 

मातसो वेळ मेळूळो म्हूण 

पेन कागद हातांत घेतां 

कोनशाची सान्न पळय 

मुमुरख्यांनी खुणायता 

सान्नीचें आनी rest नातें 

केन्ना तुट्टलें काय? 

...म्हाका सुटी जाय, म्हाका सुटी जाय 


फेर मार, गीजर लाय 

ओलीं मदींच सुकत घाल 

फोन वाजलो, घेतला मात 

हेवटेन दूद ओतूंकच जाय 

...म्हाका सुटी जाय, म्हाका सुटी जाय 


दोन मिनटांनी न्हाबन घे 

पांच मिनटांनी भायर सर 

घड्याळीच्या कांस्याक पळेत 

जोत्या भीतर रिगय पांय 

...म्हाका सुटी जाय, म्हाका सुटी जाय 

मोने उले 


...आई, येता गे... 

म्हूण सांगून घरांतल्यान 

भायर सरीक्लो भुरगो 

जेन्ना वळवळत 

मार्गारूच प्राण सोडटा 

तेन्ना हे आवय, 

तुजेवांगडा म्हजेंय काळीज रडटा... 


...तुका सांजे येतना आयस्क्रीम हाडटा आं... 
म्हूण माणकुल्याक टाटा करीत 
गेल्लीं आवयबापूय 

सांजेचीं जेन्ना स्कुटरींतल्या 
आयस्क्रीमा सकट 

ट्रकापोंदा चिड्डतात 

तेन्ना म्हज्या काळजाचे 

HSH PSH जातात... 

कोणाचो घोव, 
कोणाची बायल 
कोणाचो भाव 
कोणाची भयण 

सगळीं म्हजीच रक्‍ताचीं 


कोण सोलपतात, ती म्हजीच कात 
कोणाचे हात पांय मोडटा, तेवूय म्हजे 
कोणाचें धड फडफडटा, तेंवूय म्हजेंच. 
सगळें हांव 

सगळें म्हजेंच 


सवकास सवकास म्हूण 
काळजाच्या देंठांतल्यान 
Bla मारिल्ले 

उल्यार उले 

कशे जातात काय 
मोन्यार मोने! 

48. 
रिते आयज आमचे पोशे 


पांखा फुटून उडलीं सवणीं 
घोंटेर जालो रितो रितो 
येवजीत भितर दोगांच जाणां 
हांतलो कोण येतलो परतो? 


आमचीं भुरगीं चडटा घाट 
आमी फकत पळोवची वाट 
कोण जिखत, कोण बाद? 
खोखोचो खेळ जाता याद 


तसो आमचो शीणूय ना 
दिसूच आयल्या न्ही अशे 
कोणाक दोश दिवचो हांगा 
रिते आयज आमचे पोशे 

49. 
ह्या आषाढांत 


ह्या आषाढांत पावसूच ना 

प्राण आसा भितर स्वासूच ना 
घडयाळीचो कांटो फुडें सरच ना 
कित्याक तर हांगा तूंच ना 

,..यॅथ AF मोरा, पयरूच म्हणटालो 
आयज कसो भूरर करून उडलो 
...ऑफिसाक वचूं नाका, ह्या उतराचो 
अर्थ आतां कळूंक लागलो 


काळूय म्हूण मोट्टो काळाचो 
मुमुरख्यांनी हांसता म्हाका 
दिल्ल्या मापान घे म्हणटा 
जिरयतां हांव सुकी दुकां 

50. 
आंगणूच वांकडें 


सिलेबस कठीण जाल्यार 

शिकोवं हांव कसो? 

सरूच सारके शिकयनात जाल्यार 

शिकू हांव कसो? 

आंगणूच वांकडें जाल्यार नाचूं हांव कसो? 


इण्डियन इकॉनॉमी 

कोणाक रे जाय? 

बॅलन्स शिटाक व्हरून त्या 

आतां चुडटी लाय 

पेपरांत कसले प्रस्न विचारतात 

विचारात मरे प्रस्न 

राज बरो काय हमराज? 

धोनी बरो काय युवराज? 

प्रियांका बरी काय दिपीका? 

ऐश्वर्याक पळेत जाल्यार जीव जाता पिसो! 
आंगणूच वांकडें जाल्यार नाचूं हांव कसो? 

बाजारांत बचत जाल्यार 

म्हजो घोळ जाता अजून 

तवर्शे सांगल्यार हाडटां पिपर्‍्यो 

भेंडे दोडगीं हाडटां जून 

कोथमिरे पालो सवाय म्हूण 

हाडली शेपे भाजी 

मागीर कपलार हात मारता 

म्हजी जाणटेली आजी 

नुस्त्या बाजारांत ! विचारूच नाका 
सगळ्याच बांगड्यांचे दोळे मरे तांबडे 
बेजार जावन येता कसोबसो 

आंगणूच वांकडें जाल्यार नाचूं हांव कसो? 


तरणे हे पिरायेर कितलींशींच हांयसां 
जितलीं हायसां, तितलींच मागीर दुयेंसां 
Saal पसून म्हाका वाटावं हांव कसो? 
आंगणूच वांकडें जाल्यार नाचूं हांव कसो? 


बरो शिकल्यार बरो फुडार 
शिकना? भोंव बेकार 

जरी आसली तुजी तरणी पिराय 
आतांच तुजी वाट तूं थाराय 


वेंताक चुकल्यार वांवाक चुकता 
बांवाक चुकल्यार गांवाक चुकता 
एकूच मतींत धर 

आंगण केन्नाच वांकडें नासता 

Sili 
पयलीं आनी आतां 


पयलीं बरें आसलें 
चार चौक्यांचीं घरां 
वासऱ्यो आनी सालां 
फुडलें दार, फाटलें दार 
जनेलां आनी जनेलां 


घरभर मनशां... 
कोण खाश्शा - 
कोण बापोल - 
सगळेच भाव 
सगळ्योच भयणी 


एकलो पडल्यार 
दुसर्‍्याक दुखतालें 
खांकल्यार रोखडेंच 
वखद मेळटालें 

आतां... 

एका घराक एकूच दार 
जनेल चडशें बंदूच 

बे दुणे चार पुरो 
पांचव्याक आतां 
जागोच नासता 


दुसऱ्यांची yet? गजाल सोड 
आपलींच वाडोवंक वेळ ना 
खाश्शा भाव 

खाश्शा भयणी 

एकामेकाक वळखनात 
राजा-राणयेच्या संबसारांत आतां 
आवयबापायक लुगार ना 
शेणलीं घरां, 

शेणले गांव 

मनीसपणूय शेणत? 

कांय कळना! 

920 


काँक्रीट जंगल 


- आजये, 

तूं सांगताली तीं, 
खंय गेलीं आमचीं 
पुर्वि्ठीं घरां? 

हांगा तर जळींमळीं 
काँक्रिटाचींच शारां 


खय गेले गे ते पांचवेचार दोंगर? 
शेतां भाटां कुळागरां? 
उदरगतिच्या नांवान 

कोणें हाडली ही अवकळा? 


बाय गो- आयक test 
तुमी म्हणटा तें सगळें खरें 
सोबीत सुंदर सैमान leg 
गोंय आतां उरलेंना 

सत्ता आनी दुडवां मुखार 
कोणाचेंच कांय Ag ना 


तेन्ना कोणूय उठिल्लो जाल्यार 
तेन्ना कोणूय पेटिल्लो जाल्यार 
तें सगळें थांबपाचें 

सोबीत सुंदर गोंय आमचें 
आमचे खातीर उरपाचें 

53. 
है fed चल्लां ? 


देवा, तुज्या राज्यांत 

हें, कितें चल्लां? 
आतंकवादाच्या हल्ल्यांनी 
देस सगळो हाल्ला 


सूख खंय लिपलां? 
शांती खंय शेणल्या? 
सुशेग ना जिवाक 

नदर कोणाची लागल्या? 


अचकीत बॉम फुट्टा 

कोण उब्याउबो जळटा 
सकाळीं गेल्लो कामांक 
सांजचो हाँस्पिटलांत मेळटा 


वखदां घेवंक गेल्यार 
तींय नकली सांपडटात 
जल्मल्लें बाळक लेगीत 
आंग काडीत रडटा 

54. 


जीण जाल्या रिणाची 


मनशाचे जिणेंत असो 
येता एक खीण 

आनी पयलेच खेपे 
काडटा तो रीण 

आनी मागीर 

जिणेच्या अंता मेरेन 
काडीत रावता रिणार रीण 


रीण टिवीक, रीण फ्रिजाक, 
रीण मशिनाक 
रीण फर्निचराक 


रिणा बगर लग्नां जायनात 
रिणा बगर जायनात बारशे 
भुरग्याची मूज बांदची जाली 
तरी रिणाचे पावनात पयशे 


घर बांदतलो जाल्यार 

तर विचारूच नाकात 

घराचे बुन्यादी पसून 

घराक रंग मारीसर 

रिणूच रीण 

बँको, विम्या सोसायटी, भांगरां, 
प्रोव्हिडण्ट फण्ड 

हाचे कडल्यान 

ताचे कडल्यान 

घर उबे जाता 

म्हणल्यार घरकार रीणमय जाता 


कोबी थोडी, मसालो चड 
रिणा परस कळतर व्हड 
काडटलो काडीत रावता 
दितलो बसून जोडीत रावता 


रिणा भरवण जाल्या जीण 
कोणाचेर म्हण 
काडचो शीण! 

55; 


पावसाच्यो कविता 

ih 

पयल्या वयल्या पावसाचो 
एक वेगळोच येता वास 
पयल्याच शुंगारा उपरांत 
धरतरेन सोडला उस्वास 

2: 

श्रावण मन भुलयणोः 
आघषाढांतलीं पिशेपणां सोडून 
पावसूय आतां शाणो! 

3. 
पाचवो चुडो; पांचवी साडी 
धरतरी : 

पाचव्या म्हयन्यारूच 
काडटा वडी... 

4. 
पावस पिसो, पावस पिसो 

मदींच येता, मदींच वता 

पावस पिसो, पावस पिसो 
कुटूऱ्यांनी खेळटा 

S. 

पावसा, 

असो बिरी बिरी कित्याक येता? 
येवचो आसल्यार यो मोड जावन 
म्हाका तूं शिरंतरानी हालोवन उडय 
म्हाका तू पानांपानांनी पिसडून उडय 

56. 


दुखलें रे पोरा? 


तट्ट करून तोडटा 
सट्ट करून जोडटा 
जितें जिवें खेळणें हांव 
कोनशाक पडून रावता? 


म्हज्या काळजाचे 
तुमी घाले are 
आनी हांव 
FSR कुडक्यांनी 
वांटत गेलें 


कोणें काळीज मागून व्हरपाची 
आतां म्हाका भिरांतूच ना 


दुखलें रे पोरा? म्हणपाक 
म्हजे कडेन सद्या काळिजूच ना 


5 


कितली म्हूण पळोंव वाट? 


आवयस... 
आवयस... 

म्हजी आवय पिरंगताली 
दुकां जिरयिल्ल्या दोळ्यांनी 
म्हाका पळयत 

नळयेंतल्यान स्वास घेत 
आय. सी. यूं... त 

फाटले पंद्रा दीस 
हॉस्पिटलाच्या बांकार बसून 
रावपाची म्हजी ही दुसरी खेप 


फाटले खेपेय अशेंच 

ताईचो फोन आयलो अमेरीकेक 
आईचे खरें ना 

आसा तसो यो 

पंदरा दीस रावलों 

परतून गेलों 


आतां दोन म्हयन्यांनी 

परतून फोन... 

आयची रात काडीतशी दिसना 
तूं एकलोच पूत 

तुजें नांव घेत आसता 
एकसारखी... 

बॉसाक सांगलें 
आवय भायर पडली 
दीस बी करून येतलों 
पंद्रा दिसांनी 


बायल फडफडटाली 
खर्चाखातीर 
येवपा वचपाच्या 


हॉस्पिटलाच्या... 


तरी आस्तना मनांत आयलें 
जल्मदात्री ती म्हजी 
बचुंकूच जाय, गेलों 


पूण कितें सांगूं? 
TEN नदर पडल्याबरोबर 
हिचो गेछ्लो जीव परतो आयलो 


आतां परतून म्हजी फायची तिकेट? 
येत काय म्हर्जे विमान सुटचे पयलीं 
हिका विमान व्हरपाक? 

कितली म्हुण पळोंब बाट? 

58 


शुभं करोती 


आतां तिनसांजचो दर एकली 

दिवो आपल्याक जाय तेन्ना पेटयता 
टिवीचो बटन मात त्याच्च वेळार 
विसरनासतना लागता 


आतां दर एका घरांतली 
सांजूच जाल्या सामकी मोनी 
मांय सून एकठांय बसून 
पळयतात घरा घरांतली काणी 


भुरगीं बाळां येतलीं केन्ना 
कोणाकूच पडिल्लें ना 

हे पिळगेचें फुडें कितें? 
जाणट्यांकूय पर्वा ना 


जागतिकीकरणाच्या नांबान 
तरणाटो इबाडत चल्ला 
पुस्तकांतल्या गांधी परस 
सिनेमांतलो गांधी आवडूंक लागला 

59: 


टीचर 


टीचर, 
ए फॉर अँपल नाका 
ए फोर एडस शिकय 


बी फॉर बॅट नाका 
बी फॉर बॉम शिकय 


सी फॉर कॅट नाका 
सी फॉर कॅझिनो शिकय 


टीचर 
डी फॉर डॉग नाका 
डी फॉर ड्रग्स शिकय 


टीचर, 
बाविसाव्या शेंकड्याची 


वळख म्हाका आतांच घडय 

60. 


ती 


ती म्हज्याच शेजरा रावता 


तिचो संवसार म्हणल्यार 
ती, घोव आनी चार भुरगीं 


तिची फांतोड उजवाडटा 
भुरग्यांच्या हुयेलींनी 

आनी रात सुरू जाता 
घोवाच्या गाळी फस्तींनी 
तरी ती हांसत्या मुखाची 
शेतार वता, नडटा, लुंवता, 
आपुणूच मळटा 

चार गोटे घरांत हाडटा 


माथ्यार ast घेवन 
बाजारांत वता 
दनपारच्या रखरखार 
शिंयाच्या कुडकुड्यांत 
पावसाच्या उटंगारांत- 

ती भुरग्यांक जल्माक घालता - 
तीच पोसता 

तिचो ata फकत 

घोवपणाचो शेक गाजयता... 
दीसभर सोर्‍्यांत बुडिल्लो आसता 


तिका पयले tradi 

वेणो आयिल्ल्यो 

त्यो धोंपरभर शेतांतल्या उदकांत 
ओणबें रावन थाम लायताना 
दुसरे खेपे तिका भुरगें जातना 
तिच्या भेंडार 

खोंट घाल्ली घरकारान 

ती सोसता... 

कित्या खातीर? कोणा खातीर? 
तीच जाणा! 

ती म्हज्या शेजरा राबुनय 
म्हाका तें कळना... 

61. 
दप्तर आनी पाठी 


दप्तर आनी पाटी 

घेवन फाटीर धांवतालें 

धांवतां धांवतां पडटालें, उठटालें 
हांसत हांसत परत धांवतालें 


आतांय धांवतां मारून फाटीर 
डबो आनी उदका बाटली 
धांवतां धांवतां पडटां, उठटां 
परत धांवतां 

कोणाचे धोंगशे जाणवना 
कोणाचें धेंगशे आयकूंक येना 


तकलेंत फकत कालचीं चिंतना 
आयचो हुस्को आनी फाल्यांचीं सपनां 
दुसरें कांय येवजना 

हांसत हांसत धांवतना 

62. 


हुस्को 


मोबायलाक कान 
कानांक मोबायल 
... उलय उलय उलय! 


नेटार फेसबुक 
फेसबुकांत तोंड 
... लिपय लिपय लिपय! 


आयल्यो परीक्षा 
परीक्षांवेळार बॉड 
... खाजय खाजय खाजय! 


ल्हानसान कामांक 
आवयक आनी बापायक 


... फुगय फुगय फुगय! 


काय बरो फुडार तुजो 
तुज्याच हातान मोडून 
... उडय उडय उड़य | 

63. 
मॉल 


पयशांक कांय मोल उरूक ना 

हें सांगपी आकांताळी मॉलां आतां 
शाराशारांनी किल्लल्यांत 

आनी चोम्यां चोम्यांनी 

तरणाटीं gefi हांगा शेणल्यांत 


asi मॉलांत वचपाक तुज्या 

बोल्सांत पयशे आसुंकूच जाय अशें ना 
एक चौकीनी कार्ड सरर केल्यार पुरो 

ते वटेन फर्र करून तुज्या 

पासबुका वयलो आंकडो अचळय देंबता 


एक दीस घरांत कांयच मोल नाशिल्लो 
गरिबीक विटिल्लो, एक जाण्टेलो 

मॉलांत भितर सरलो | 

आनी त्या झगझगाक पळोवन 
भुल्लुसलो, ताका तो सर्ग कसो भासलो 

झुप्प करून धांवपी 

सपणां वेल्यान 

धोंपरां दुखनासतना 

चडलो देंवलो 

आनी मॉलांतल्या गुबगुबीत 
सोफार वचून न्हीदलो 

आनी मनांत मागलें ताणें देवा कडेन 
जितेपणी कांयच भोगले ना, 
कांयच पळयलें ना 
वचच्या वेळार तरी 

हांगांच दोळे धापूं दी... 


देवूय म्हण आज्ञाधारक कसो ! 


थोड्याच वेळान 

मॉलाच्या दारांत पुलिशेचो 
सायरन वाजलो 

एक बेवारशी HÈ उखलपाक 

64. 
पासवर्ड 


तूं चलो? 

वच, हांव तुकां राव म्हणचें ना 
पूण, वचचे पयलीं 

एक वरभर तरी 

पोटभर उलय मरे पापया... 


अशें fad आसा त्या कम्प्युटरांत 
जें म्हजेकडेन ना? 


तो तुकां Sete आसत 
संबसाराच्या ह्या पोंतावेल्यान 
त्या पोंतार खिणाभितर 


म्हज्या पुता, 
कम्प्युटरा वयलो संवसार 

म्हणल्यार संवसार न्हय 

खरो संवसार तुका आतां कळटलो 

तूं आतां घरा भायर पांय दवरतलो तेन्ना 


हालीं तुजे मांडयेर सदांच लॅपटॉप 
तशें हांवूय बसयतालें रे 

तुकां लॅपटॉप कसो मांडयेर घेवन 
बरांचीं बरां... 

आतां गरज नासतना 
म्हाका तुज्या भुरग्यांचो हुस्को 
मेळटली काय तांकां मांडी तुमची?.... 


खऱ्यांनीच तूं आतां व्हडलो जाला... 
आतां तुज्या केंसांरूय हात 
भोंबडायिल्लो तुका आवडना, 

तुजे केस रोखडेच इबाडटात 

तुजेर तापिल्लेंय तुका आवडना? 

तूं रोखडोच फुर जाता 


तूं वच, 

हांब तुका राव म्हणचें ना 

पूण बतना 

तुजो पासवर्ड मात दिवन बच 
केन्नाय म्हाका दिसलें जाल्यार 
तुज्या काळजांत भितर रिगूंक 
तुज्या मनाचो थाव घेवंक 


दितलो मरे तुजो पासवर्ड? 

नूतन प्रकाशन 


प्रकाशित कविता संग्रह 

1. एका झाडाक घर जाय - 1989 
- अरुण साखरदांडे 

2. जीण जाली कस्तुरी - 1994 
- नूतन साखरदांडे 

3. कावळ्यार्चे श्राद्ध - 2007 
- अरुण साखरदांडे 

4. मोग किनारी - 2008 
- अरुण साखरदांडे 

5. पासवर्ड - 2010 
- नूतन साखरदांडे 

Nutan's poetry touches us with its 
simple but intensely evocative 
domestic imagery and warmth. It 
reflects the anxiety and anguish of an 
affectionate mind during our fast 
changing turbulent times. I adore 
writings which deal with todays’ 
unsaid. Nutan's sensitive poems now 
and again probe todays' unsaid 
without being pompous or 
judgmental and thrive for a larger 
social domesticity. Her sincere 
poetry is a 'password' to step into our 
own silent world of interesting 
patterns of lights and shadows. I wish 
her evolving moments, always, in her 
journey. 


Jayant Kaikini 
Eminent Kannada Poet 

